

## अनुसूचित क्षेत्र में जनजाति कल्याण

### राज्यपाल से जनप्रतिनिधियों का दल मिला

—

जयपुर, 25 मई। राज्यपाल श्री कल्याण सिंह ने कहा है कि जनजाति उपयोजना क्षेत्र से सम्बन्धित विभिन्न विषयों पर मुख्यमंत्री श्रीमती वसुन्धरा राजे से चर्चा कर तीव्र गति प्रदान कराई जायेगी।

राज्यपाल श्री सिंह से गुरुवार को यहां राजभवन में जनप्रतिनिधियों के एक दल ने मुलाकात कर जनजाति उपयोजना क्षेत्र में संचालित गोविन्द गुरु जनजातीय विश्वविद्यालय, बांसवाडा व जनजाति क्षेत्रों में चल रही अन्य योजनाओं की त्वरित प्रगति कराये जाने के लिए आग्रह किया।

विधायक एवं पूर्व मंत्री श्री महेन्द्र सिंह मालवीया, पूर्व मंत्री श्री दयाराम परमार व श्री मांगीलाल गरासिया, पूर्व सांसद श्री रघुवीर सिंह मीणा सहित अन्य जनप्रतिनिधियों ने राज्यपाल श्री सिंह से जनजाति क्षेत्रों के युवाओं को राज्य प्रशासनिक सेवा में आरक्षण, बागड क्षेत्र को रेल से जोडने सहित अनेक बिन्दुओं पर चर्चा की।

उल्लेखनीय है कि संविधान के अनुच्छेद 244(1) एवं पांचवीं अनुसूची में राज्यपाल को संवैधानिक उत्तरदायित्व प्रदत्त हैं। राज्यपाल श्री कल्याण सिंह समय-समय पर राज्य के अनुसूचित क्षेत्रों का दौरा कर, वहां निवासरत अनुसूचित जनजातियों के कल्याण हेतु संचालित योजनाओं से रू-ब-रू होते रहे हैं तथा इन क्षेत्रों की समस्याओं का समाधान करने के क्रम में राज्य सरकार को दिशा-निर्देश प्रदान करते रहते हैं। राजभवन में जनजाति कल्याण प्रकोष्ठ भी संचालित है।

---